

ئەي بالام- غەززالىي

1. نەسەت ھەققىدە چۈشەنچە

ئەي قەدىرلىك بالام، بىلگىنىكى، ئومۇمەن نەسەت ھەدىستىن يېزىلىدۇ. ساڭا شۇ كاندىن نەسەت يەتكەن بولسا، مېنىڭ ساڭا نەسەت قىلىپ يۈرۈشۈمنىڭ نېمە ھاجىتى؟ ئەگەر يەتمىگەن بولسا، ماڭا دېگىنىكى سەن ئۆتكەن يىللاردا نېمە تەھسىل قىلدىڭ؟

2. ۋاقىتنى قەدىرلەش ھەققىدە

ئەي بالام رەسۇلۇللاھ ئۈممىتىگە قىلغان نەسەتلەر ئىچىدە مۇنداق بىر سۆز بار: « ئىنساننىڭ ئەھمىيەتسىز ئىشلار بىلەن مەشغۇل بولۇپ قالغانلىقى، ئاللاھنىڭ ئۇ ئىنساندىن يۈز ئۆرۈگەنلىكىنىڭ ئىپادىسىدۇر. بىر ئىنساننىڭ يارىتىلىشىدىكى نىشانى بولغان ئىبادەتتىن تاشقىرى غەيرى ئىش بىلەن بىر سائەت ۋاقىتنىڭ ئۆتكەنلىكى، ئۇنىڭ ئۇزۇن ھەسرەتكە مۇپتىلا بولۇشىغا يېتەرلىكتۇر. بىر ئادەمنىڭ قىرىق ياشتىن ھالقىپتۇ ياخشىلىقى يامانلىقىدىن غالب كېلەلمىسە، ئۇ دوزاخقا تەييارلىق قىلسۇن» («مەجمەئۇل-خەتب»، «مەجمەئۇ-ئەبىل فەتھىل ئەزدىي» ۋە «ئەددۇرۇل مەنسۇر فىتتەفسىر-ئىلمەئىي-سۇرلى-سۇيۇتى»).

مانا بۇ نەسەت بىلىم ئىگىلىرىگە كۇپايىدۇر.

3. نەسەتنىڭ كىشىلەرگە ئېغىر كېلىدىغانلىقى ھەققىدە

ئەي بالام، نەسەت قىلىش ئاسان، ئۇنى قوبۇل قىلىش قىيىندۇر. چۈنكى، نەسەت ھاۋايى-ھەۋەسكە بېرىلگۈچىلەرنىڭ تەم سەزگۈسىگە ناھايىتى ئاچچىق تېتىيدۇ. چۈنكى يامان ئىشلار ئۇلارنىڭ قەلبلىرىدە سۆيۈملۈكتۇر. خۇسۇسەن رەسمىيەت يۈزىدىن ئىلىم تەلەپ قىلغۇچىلار ۋە ئۆز نەپسىنىڭ پەزىلىتى ۋە دۇنيا پەزىلەتلىرى بىلەن مەشغۇل بولغۇچىلارغا نىسبەتەن تېخىمۇ شۇنداق. بۇنداق ئادەملەر نوقۇل ئىلىمنىڭ ئۆزىلا ئۇنىڭ قۇتۇلدۇرغۇچىسى ۋە نىجاتچىسى، ئىلىمگە ئەمەل قىلىشنىڭ كېرىكى يوق دەپ ئويلاپ قالىدۇ. مانا بۇ (قۇرۇق گەپ ساتىدىغان) پەيلاسوپلارنىڭ كۆز قارىشى.

توۋا دېگۈلۈك! بۇ بىچارە بايقۇش ئىلىم تەھسىل قىلىپ ئۇنىڭغا ئەمەل قىلمىسا ئىلىمنىڭ ئۆزىگە زىيان كەلتۈرىدىغانلىقىنى بىلمىگەن. پەيغەمبەر ئەلەيھىسسالام مۇنداق دەيدۇكى: «قىيامەت كۈنى ئەڭ ئەشەددىي ئازاب قىلىنىدىغان كىشى ئۆزىنىڭ ئىلىمىدىن مەنپەئەتلىنەلمىگەن (باشقىلارنى مەنپەئەتلەندۈرمىگەن) ئالمىدۇر» («مۇئەججە-مۇتتىبىرائىي»، «سۇنەنۇل-بەيھەقىي»).
رەۋايەتلەردە دېيىلىشىچە، جۈنەيت باغدادى ئۆلۈپ كەتكەندىن كېيىن بىراۋ چۈشىدە ئۇنىڭغا دېگەنكى:

«ئەي جۈنەيت، ئەھۋالڭ قانداق؟ جۈنەيت مۇنداق دېگەن،
«ھېلىقى (ئۆگەنگەن) ئىبارىلەر تىلىدىن قاچتى. ھېلىقى ئىشارىلار ھەم يوقالدى. بىزگە مەنپەئەت بەرگىنى پەقەت بىز يېرىم كېچىلەردە ئوقۇغان بىر نەچچە رەكەت نامازلا بولۇپ قالدى.»

4-ئەمەلسىز ئېلىمنىڭ ئەسقاتمايدىغانلىقى ھەققىدە

ئەي بالام، ئەمەلگە سۇس قارىمىغىن، ئەتراپتىكى ئەھۋاللاردىن قۇرۇق قالمىغىن. شۇنىڭغا ھەقىقىي ئىشەنگىنىكى، يالغۇز ئىلىملا ئادەمنى يېتەكلىيەلمەيدۇ. مەسىلەن، مەلۇم بىر جاڭگالدىكى بىر ئادەمدە ئون دانە ھىندى قىلىچى ۋە باشقا قوراللار بار ئىكەن. ئۇ ئادەم ھەم باتۇر، جەڭ قىلىپ كۆرگەن ئادەم ئىكەن. ئۇنىڭغا ناھايىتى چوڭ بىر شىر ھۇجۇم قىلىپتۇ. قانداق ئويلايسىن؟ قورالنى ئىشلىتىپ زەربە بەرسە ھېلىقى قوراللار شىرنىڭ يامانلىقىنى ئۇنىڭدىن توسۇپ قالالامدۇ؟ مەلۇمكى شىرنى پەقەت ھەرىكەتلىنىش ۋە ئۇرۇش بىلەنلا توسقىلى بولىدۇ. ئەنە شۇنىڭدەك بىر ئادەم يۈزىنىڭ ئىلمى مەسىلىنى ئوقۇپ تۈگىتۈۋەتسۇن، ئۇنىڭغا ئەمەل قىلمىسا پايدىسى يوق.

يۈز يىل بىلىم ئوقۇپ مىڭ كىتاب توپلىساڭمۇ ئەمەل قىلماي تەڭرىنىڭ رەھمىتىگە ئائىل بولالمايسىن. چۈنكى، قۇرئان كەرىمدە مۇنداق دېيىلگەن: «ئىنسان پەقەت ئۆز تىرىشقىنىنىڭ نەتىجىسىنى كۆرىدۇ» سۈرە نەجم 39-ئايەت. «كىمكى پەرۋەردىگارىغا مۇلاقات بولۇشنى ئۈمىد قىلىدىكەن، ساۋابىنى ئۈمىد قىلىپ ئازابىدىن قورقۇدىكەن، ياخشى ئەمەل قىلسۇن» سۈرە كەھف 110-ئايەت. «ئۇلار قىلمىشلىرىغا يارىشا جازالىنىدۇ» سۈرە تەۋبە 82-ئايەت. «ئىلگىرىكى گۇناھلىرىغا تەۋبە قىلغان، ئىمان ئېيتقان ۋە ياخشى ئەمەللەرنى قىلغانلار جەننەتكە كىرىدۇ. ئۇلارنىڭ ئەمەللىرىنىڭ ساۋابىدىن ھېچ نەرسە كېمەيتىلمەيدۇ» سۈرە مەرىيەم 60-ئايەت.

سەن پەيغەمبىرىمىزنىڭ: «ئىسلام دىنى دېگەن بىر ئاللاھتىن باشقا ئىلاھ يوق، مۇھەممەد ئەلەيھىسسالام ئاللاھنىڭ ئەلچىسى دەپ گۇۋاھلىق بېرىش، ناماز ئوقۇش، زاكات بېرىش، رامىزان

«بىر» گۇرۇپپىسى يىغىپ رەتلىگەن

روزىسى تۇتۇش، يول جەھەتتە قانداق بولالغانلارغا بەيتۇللانى ھەج تاۋاب قىلىشتىن ئىبارەت بەش ئاساس ئۈستىگە قۇرۇلغان» («سەھىھۇل-بۇخارى»، «سەھىھۇل-مۇسلىم»، «جامىئۇت-تىرمىزى») دېگەن سۆزىگە نېمە دەيسەن؟

ئىمان دېگەن تىل بىلەن سۆزلەش، قەلب بىلەن تەستىق قىلىش ۋە ئەركان(پەرز) لەرنى ئورۇنلاشتۇرۇش. ئەمەل ھەققىدىكى دەلىللەر ھېسابسىز. گەرچە بەندە جەننەتكە ئاللاھنىڭ مەرھەمىتى ۋە كەرىمى بىلەن يېتىشىشىمۇ، لېكىن ئۆز تائەت ئىبادىتى ئارقىلىق سالاھىيەت ھازىرلىغاندىن كېيىن يېتىشىدۇ. چۈنكى، ئاللاھنىڭ رەھمىتى ياخشى ئىش قىلغۇچىلارغا يېقىندۇر. ئەگەر بىراۋ جەننەتكە پەقەت ئىمان بىلەنلا يېتىدۇ دېسە بىز ئېيتىمىزكى، شۇنداق، لېكىن قاچان يېتىدۇ؟ ئۇ جەننەتكە يەتكۈچە نۇرغۇن ئەگرى-توقاي مۇساپىلار بار دە! بۇ مۇساپىلەردىن بىرىنچىسى ئىمان مۇساپىسىدۇر. ئىماننىڭ شەيتان تەرىپىدىن تارتىۋېلىنىشىدىن قۇتۇلالامدۇ يوق؟! جەننەتكە يېتىش جەريانىدا ئۆزىنى يوقاتقان يوقسۇل بولۇپ قالامدۇ يوق!؟

ھەسەن بەسىرى مۇنداق دېگەن: «لەھى قىيامەت كۈنى بەندىلىرىگە: _ بەندىلىرىم، مېنىڭ رەھمىتىم بىلەن جەننەتكە كىرىڭلار، ئۇنى ئەمەللىرىڭلارغا بېقىپ بۆلىشىۋېلىڭلار، _ دەيدۇ.»

5-ئۆز-ئۆزىدىن ھېساب ئېلىپ تۇرۇش ھەققىدە

ئەي بالام، ئەمەل قىلماي ساۋاب بولمايدۇ. ھېكايە قىلىنىشىچە بەنى ئىسرائىلدىن بىر ئادەم ئاللاھقا يەتمىش يىل ئىبادەت قىلغانىكەن. ئەلەھ ئۇنى پەرىشتىلەرگە نامايەن قىلماقچى بولۇپ ئۇ كىشىگە بىر پەرىشتىنى «ئۇ شۇنچە ئەمەللىرى بىلەنمۇ جەننەتكە كىرىشكە لايىق بولالمايدۇ» دەپ خەۋەر قىلىشقا ئەۋەتىپتۇ. پەرىشتە ئۇنىڭغا خەۋەرنى ئېلىپ كەلگەندە ئۇ ئادەم دەپتۇكى:

_ بىز ئىبادەت ئۈچۈن يارىتىلغانمىز، ئىبادەت قىلىشىمىز كېرەك، _ پەرىشتە قايتىپ ئاللاھقا يەتكۈزۈپتۇ، _ ئۇ بىزنىڭ ئىبادىتىمىزدىن يۈز ئۆرۈمىگىن ئىكەن، بىز ئۆز مەرھەمىتىمىز بىلەن ئۇنىڭدىن يۈز ئۆرۈمەيمىز. پەرىشتىلىرىم گۇۋاھ بولۇڭلاركى، مەن ئۇنى مەغپىرەت قىلدىم.

رەسۇلۇللاھ ئەلەيھىسسالام: «ھېساب ئېلىشتىن ئاۋال ئۆزۈڭلاردىن ھېساب ئېلىڭلار، ئۆلچىنىشتىن ئاۋال ئەمەللىرىڭلارنى دەڭسەپ كۆرۈڭلار» دېگەن («جامىئۇت-تىرمىزى»)

«بىر» گۈرۈپپىسى يىغىپ رەتلىگەن

ئەلى رەزىيەللاھۇ ئەنھۇ مۇنداق دەيدۇ: «كىمكى ئەمەل قىلماي نىشانغا يېتىمەن دېسە، ئۇ قۇرۇق ئارزۇنى كۆپ قىلىدىغان ئادەم؛ كىمكى ئۆزىنى ئەمەل بىلەنلا نىشانغا يېتىمەن دەپ ئويلىسا ئۇ ئۆزىدىن قاناتلىنىپ قالىدىغان (ئاللاھنىڭ رىزاسىنى ئىزدىمەيدىغان) ئادەمدۇر»

ھەسەن بەسىرى مۇنداق دەيدۇ: «ئەمەلسىز جەننەت تەلەپ قىلىش مەلۇم نۇقتىدىن گۇناھتۇر.» ئۇ يەنە مۇنداق دەيدۇ: «ھەقىقەتنىڭ بەلگىسى ۋۇجۇدقا چىقمايدىغان ئىشنى مۇلاھىزە قىلىشنى تەرك ئېتىشتۇر.» «رەسۇلۇللاھ مۇنداق دەيدۇ: «زېرەك دېگەن ئۆزىدىن ھېساپ ئېلىپ تۇرغان، ئاخىرەت ئۈچۈن تەييارلىق قىلغان ئادەمدۇر؛ ئەخمەق دېگەن ئۆز كۆڭۈل خاھىشىغا ئەگەشكەن، ئاللاھنىڭ ساۋابىنى ئارزۇ قىلغان ئادەمدۇر.» («جامئۇت-تىرمىزى» ۋە «سۇنەتۇ ئىبنى ماجە»)

مەزكۇر يازما ئەي بالام بلوگىغا تەۋە، ھەرقانداق سالون ۋە بلوگلارنىڭ كۆچۈرۈپ ئىشلەتكەندە ئەسلى مەنبەنى ئەسكەرتىشىنى ئۈمىد قىلىمىز.